

ஆய்வுப்பொருள்: மூன்று:- இறை கட்டளைளின்
வழியில் நீதியாகவும் ஒழுக்கமாகவும் வாழ்வர்


20

3.4. பொதுச் சொத்துக்களைப் பேணிப் பாதுகாப்போம்

பலுகிப் பெருகி மண்ணுலகை
நிரப்புங்கள்; அதை உங்கள்
ஆற்றலுக்கு உட்படுத்துங்கள்; கடல்
மீன்கள், வானத்துப் பறவைகள்,
நிலத்தில் ஊர்ந்து உயிர் வாழ்வன
அனைத்தையும் ஆளுங்கள்.

(தொ.நா. 1:28)

இறைவன் மனிதனைப் படைத்து இவ்வுலகை அவனிடம் கையளித்துள்ளார். இவ்வுலகை விருத்தி செய்து, பாதுகாத்து தனக்கும் எதிர்கால சந்ததிக்கும் அதனை வளப்படுத்தி விருத்தி செய்வது மனிதனது பொறுப்பாகும்.



கீழே கொடுக்கப்பட்டுள்ள வினாக்களுக்கு விடை தேடுங்கள்.

- இயற்கையின் மட்டில் உங்கள் பொறுப்பு என்ன?
- படைப்பை எவ்வாறு பாதுகாப்பீர்கள்?
- நாம் படைப்புக்கெதிராகச் செயற்படும்போது ஏற்படும் விளைவுகள் எவை?

மனிதன் ஒரு சமூகத்தில் வாழப் படைக்கப்பட்டதனால் அவனுக்கென தனித்துவமான பண்புகள் உள்ளன. இதனால், அவன் தனக்கென பொருத்தமான அளவு சொத்துக்களைச் சேகரிக்க முடியும். தனக்காகவும் தனது குடும்ப அங்கத்தவர்களின் தேவைக்காகவும் பொருள்களை வைத்திருக்க உரிமை பெற்றிருக்கிறான்.

அவ்வுரிமையை மறுப்பது தனிமனித சுதந்திரத்தை மறுப்பதாகும். தனிமனித ஆற்றல்களும் திறமைகளும் தன் சொந்த வளர்ச்சிக்காகவும் சமூக வளர்ச்சிக்காகவும் பயன்படுத்தப்பட வேண்டும்.

பொய்யான எடைக் கற்களையும்
பொய்யான அளவைகளையும்
பயன்படுத்துகிறவரை ஆண்டவர்
அருவருக்கின்றார்.
(நீ.மொ. 20:10)

களவு செய்யாதிருப்பாயாக

களவு செய்யாதே! பிறர் மனைவியைக்
காழறாதே! பிறர் வீடு, நிலம், அடிமை,
அடிமைப் பெண், மாடு, கழுதை
அல்லது பிறர்க்குரியது எதையுமே
கவர்ந்திட விரும்பாதே.
(இ.ச. 5:19, 21)

- மேற்கூறப்பட்ட திருவிவிலிய பகுதி எந்தக் கட்டளைகளைக் குறிக்கின்றது?

- நாம் நேர்மையான வழியில் பொருளைச் சம்பாதிக்க வேண்டிய வழிகள்:
- நேர்மையான வழியில் உழைத்தல்.
- விலை கொடுத்து வாங்குதல்.
- பண்டங்களை மாற்றி அதற்கு ஈடான பண்டங்களை பெறுதல்.
- நன்கொடை வழங்கல்.
- பரம்பரைச் சொத்துக்கள்.

தனக்கும் சமூகத்திற்கும் நன்மை பயக்கும் வழிகளில் இறைவனின் மகிமை விளங்க மனிதன் படைப்பை விருத்தி செய்ய உழைக்க வேண்டும். எந்த வழியிலும் பொருள் சேர்க்கலாம் என எண்ணுதல் இறைவிருப்பத்திற்கு எதிரானதாகும். போட்டியுலகில் பிறரைப் பாதிக்காத வகையிலும் பிறரின் சந்தர்ப்பங்களைத் தட்டிப்பறிக்காத வகையிலும் பொருள் சேர்க்க முயன்று உழைக்க வேண்டும்.

உலக செல்வங்களுக்கு மனிதன் அடிமையாகாதிருக்க கிறிஸ்துவின் படிப்பினைகள் எம்மை வழிநடத்தும். குடும்பத்தில் ஒற்றுமையையும், தன்மானத்தையும், நன்னடத்தையையும் மட்டும் அல்லாமல் நாட்டின் சமூக, கலாசார விழுமியங்களையும் நற்பண்புகளையும் அழிக்கக்கூடிய போட்டி மனப்பான்மை கொள்ளலாகாது.

மண்ணுலகில் உங்களுக்கெனச் செல்வத்தைச் சேமித்து வைக்க வேண்டாம். இங்கே பூச்சியும் துருவும் அழித்துவிடும்; திருடரும் அதைக் கன்னமிட்டுத் திருடுவர். ஆனால், விண்ணுலகில் உங்கள் செல்வத்தைச் சேமித்து வைப்புகள்; அங்கே பூச்சியோ துருவோ அழிப்பதில்லை; திருடரும் கன்னமிட்டுத் திருடுவதில்லை. உங்கள் செல்வம் எங்கு உள்ளதோ அங்கே உங்கள் உள்ளமும் இருக்கும்.

(மத். 6:19-21)

நாம் எதைப் பெற்றிருந்தாலும் அது இறைவனுக்குத்தான் சொந்தமாகும். நாம் இவற்றின் பாதுகாப்பாளரும் மேற்பார்வையாளருமாக இருக்கின்றோம். நம்மிடமுள்ள பொருள்களைக்கூட இறைவனுடைய சித்தத்திற்கேற்ற வழிகளில் மட்டும் பயன்படுத்த வேண்டும். மிகவும் கவனமாக அவற்றைக் கையாள வேண்டும். அத்தோடு சிக்கனமாகவும் செலவு செய்ய வேண்டும். நற்செயல்களுக்காக மட்டும் பயன்படுத்துவதோடல்லாமல் வறுமையிலுள்ள நம் அயலாருக்கும் இறையரசின் தேவைகளுக்கும் தாராளமாக உதவி செய்யவும் தயாராக இருத்தல் வேண்டும். இறைவன் இவ்வுலக செல்வங்களையெல்லாம் மக்களனைவரினதும் நலன் கருதியே உண்டாக்கியுள்ளார். எனவே, நாம் அதனை எவ்வாறு கண்காணித்திருக்கின்றோம் என்பது பற்றி ஒரு நாள் கணக்குக் கேட்பார் என்பதை மறந்துவிடக் கூடாது.

சில வேளைகளில் சிலரிடம் ஏராளமான சொத்துக்கள் இருப்பின் அவை அவர்களின் தனிப்பலத்தினாலோ, அதிஷ்டத்தினாலோ கிடைத்தவை எனக் கருதி தான்தோன்றித்தனமாக அவற்றை செலவிடுதல் கிறிஸ்தவப் பண்பாகாது. அச் சொத்துக்களை இல்லாதவரோடு பகிர்ந்து கொள்வதே இறைவனுடைய விருப்பமாகும். இவ்வாறு செய்யாதவர்களுக்கு 'செல்வரும் இலாசரும்' என்ற இயேசுவின் உவமை நல்ல அறிவுரையாகும்.

லூக்கா 16:19-31

- கிறிஸ்தவன் தனது சொத்துக்களை மதிப்பது போன்று, பிறர் சொத்துக்களையும் மதிக்கவும் பாதுகாக்கவும் வேண்டும். இதற்கு மாறாக, தன் சொத்துக்களையோ, பிற சொத்துக்களையோ, வீண்விரயம் செய்வதோ, பிழையான வழியில் பயன்படுத்துவதோ குற்றமாகும்.
- பிறருடைய சொத்துக்களை நிர்வகிப்பதற்கோ, பாதுகாப்பதற்கோ, உபயோகிப்பதற்கோ நேருமிடத்து அவற்றை மிகக் கவனமாகக் கையாள வேண்டும்.

விடையளிக்கவும்

1. நீர் சொத்து சேர்க்கக்கூடிய சரியான வழிவகைகள் எவை?
2. உமது தேவைக்கு அதிகமாக சொத்துக்களிருந்தால் அதனை எவ்வாறு பயன்படுத்துவீர்?
3. எதற்காக உமக்குச் சொத்துக்கள் தரப்பட்டுள்ளன?

கடனாகப் பெற்றிருந்தால் சரியான முறையில் அதனைத் திருப்பிக் கொடுக்க வேண்டும். முதலாளிகள் தம்மிடம் தொழில்புரியும் தொழிலாளிகளுக்கு உரிய சம்பளத்தைக் கொடுக்க வேண்டும். பிறரை ஏமாற்றிப் பணம் சேர்ப்பது பெருங்குற்றமாகும். அன்றாடப் பாவனைப் பொருள்களைப் பதுக்கி வைத்திருத்தல், எடை மோசடி செய்து விற்பல் போன்ற செயல்கள் ஏழாம், பத்தாம் கற்பனைக்கு மட்டுமல்ல, ஐந்தாம் கற்பனைக்கும் எதிரான செயற்பாடுகளாகும்.

உனக்குரிய செல்வத்துக்கு ஏற்பத் தருமம் செய். உன்னிடம் மிகுதியாகச் செல்வம் இருப்பின், மிகுதியாகக் கொடு; சிறிது செல்வமே இருப்பின், சிறிது கொடு; ஆனால் தருமம் செய்யத் தயங்காதே.

(தோபி. 4:8)

பணத்தையோ, பொருளையோ உழைத்துச் சேகரிப்பதை மட்டுமே எடுத்து வாழ்வின் நோக்கமாகக் கொள்ளக் கூடாது. பேராசை, பொருளின்மேல் பற்று, கஞ்சத்தனம் ஆகிய குற்றங்களிலிருந்து நம்மைப் பாதுகாத்துக் கொள்ள வேண்டும். தேவைக்கு அதிகமாகப் பொருளைச் சம்பாதிப்பதால் மட்டும் இவ்வுலகில் நல்வாழ்வு வாழ முடியுமென எண்ணலாகாது. ஏனெனில்

அளவுக்கதிகமாக உழைக்க முயலுவதால்,

- நோய் நொடிகளுக்கு ஆளாக நேரிடும்.
- கெட்ட நண்பர்கள் வந்து சேருவர்.
- வீண் செலவுகள் ஏற்படும்.
- தேவைகள் வளர்ந்துகொண்டே செல்லும்.
- சமயக் காரியங்களுக்கு நேரமில்லாமல் போகும்.
- குடும்பத்தில் ஒற்றுமையும் தொடர்பும் இல்லாமல் போகும்.
- இறைவனில் தங்கியிருக்கத் தேவையில்லை என்ற எண்ணம் உருவாகும்.

பொருளாசையை விலக்கி வாழுங்கள். உள்ளதே போதும் என்றிருங்கள்.

(எபி. 13:5)

‘பொதுச் சொத்துக்களைப் பாதுகாப்போம்’

தனியார், பொதுச் சொத்துக்களைப் பாதுகாப்பது எமது பொறுப்பாகும். பொதுச் சொத்துக்கள் முழு நாட்டு மக்களுக்கும் பொதுவானவை. அவற்றை நாம் நாசப்படுத்துதல் பிழையான செயற்பாடாகும். இதனால், அச்சொத்துக்களை நாமும் எமது எதிர்கால சந்ததியினரும் இழந்து விடுகிறோம். வேலை நிறுத்தங்களில் ஈடுபடும் போதும், விபத்துக்கள் ஏற்படும் போதும் சொத்து, வருமான இழப்பு ஏற்படுகின்றது. இவ்வாறான செயற்பாடுகளினால் நாட்டின் பொருளாதாரம் வீழ்ச்சியடைவதோடு மட்டுமல்லாமல், நாடு பின்னடைவினை எதிர்நோக்குகின்றது. எல்லாவிதமான பொருளியல் வேலைத் திட்டங்களும் சமூகத்தின் நலன் கருதி செயற்படுத்தப்பட வேண்டும். முழு மனித அபிவிருத்திக்காக அவை பயன்படுத்தப்படுவதோடு இன, மத வேறுபாடின்றி அனைத்து மக்களின் முன்னேற்றத்துக்காகவும் அவற்றை ஈடுபடுத்த வேண்டும். இவற்றைச் சூறையாடி சொத்துக்களைத் தேடிக் குவித்தல் தவறான சமூக விரோதச் செயற்பாடாகும்.

உலகச் செல்வத்தைப்
பெற்றிருப்போர் தம் சகோதரர்
சகோதரிகள் தேவையில்
உழல்வதைக் கண்டும் பரிவு
காட்டவில்லையென்றால்
அவர்களிடம் கடவுளின் அன்பு
எப்படி நிலைத்திருக்கும்?

(1யோவா. 3:17)

விடையளிக்கவும்

- மேற்கூறிய திருவிவிலிய வாசகத்திலிருந்து நீர் கற்றுக்கொள்ளக் கூடிய படிப்பினைகள் எவை?
- 7^{ம்}, 10^{ம்} கற்பனைகளுக்கு விரோதமாக நீர் செய்யக் கூடாத செயல்கள் பத்து எழுதுக.

சிந்தனைக்கு...

- ❑ பிறருடைய பொருளைக் களவெடுத்தல் கூடாது.
- ❑ சொத்துக்களைச் சிக்கனமாகக் கையாள வேண்டும்.
- ❑ கிடைப்பதில் மகிழ்ச்சியடைதல் வேண்டும்.
- ❑ வஞ்சித்துப் பொருள் சேகரிப்பதைத் தவிர்த்தல் வேண்டும்.
- ❑ பிறர் பொருளை முன்னிட்டு பொறாமை கொள்ளக் கூடாது.
- ❑ இறைவனுக்கே எல்லாப் பொருளும் சொந்தமாகும் என நினைவில் கொண்டிருத்தல் வேண்டும்.



தனியார், பொதுச் சொத்துக்களைப் பாதுகாப்பது
எமது கடமையாகும்